

## దేవపారిజాతం

“ఎక్కింట్లోకి ఎవరో అద్దెకి వచ్చినట్లున్నారే!” అన్నాడు రాజు.

“అవునురా... నువ్వు ఆపీసుకు వెళ్ళాక వచ్చారు. ఈ ప్రొద్దునే దిగారు” అంది నర్సమ్మ.

“పోస్తే. ఇప్పటికైనా ఎవరో ఒకళ్ళు వచ్చారు. ఆర్నెల్లు పై నుంచీ ఆ భాగం ఖాళీగానే ఉంది. అటువంటి ఇంట్లోకి అద్దెకి వచ్చారంటే వాళ్ళెంతటి నిర్భాగ్యులో!”

“అవునురా. వాళ్ళవరో ఏవిటో చూద్దామని భోజనం చేశాక ఓసారి అలా వెళ్ళి వచ్చాను. పాపం... వాళ్ళని చూస్తేనే కడుపు తరుక్కుపోయింది...”

“అదేం?”

“ఏం చెప్పమంటావు! వాళ్ళు ఏమీలేని వాళ్ళు. పిట్టని కొట్టా పొయిలో పెట్టా అన్నట్టు ఏపూట తిండి ఆ పూట వెతుక్కోవలసిందే.”

“అదేమిటి? మరి వాళ్ళ ఇంటాయన ఏమి చేస్తాడు?”

“ఇంటాయనా...పాడా...అటువంటి శాస్త్రీ ఏమీ ఉన్నట్టు లేదు. ఆవిడని చూస్తే నిత్య సువాసినీలా అనిపిస్తుంది. మూసివాయనం ముత్తయిదువులా మెళ్ళో పసుపుతాడు, చేతికి మట్టి గాజులూను.”

“పేదవాళ్ళకి అంతకంటే ఏముంటుందిలే. నిత్య సువాసినీ అన్నావు. అదేమిటి?”

“అంటే భర్త వదిలేసిన బాపతన్నమాట. అయిపులేకుండా పోయిన మొగుడు వచ్చేదీ లేదు, చచ్చిందీ తెలీదు. అందుకనే అటువంటి వాళ్ళ భార్యలు నిత్యమూ పసుపు తాడునో, మంగళ సూత్రాన్నో తీయకుండా బొట్టు చెరుపుకోకుండా బ్రతికినన్నాళ్ళూ గడుపుతారు. అందుకే వారిని నిత్య సువాసినీలు అంటారు. అటువంటి పేదవాళ్ళే పాదారణంగా మూసివాయనాలకు వస్తుంటారు.”

“అహోరించినట్లుంది. కష్టాలలో వున్నవాళ్ళని చూసి జాలిపడాలికాని పేర్లు పెట్టి నవ్వుకోవడం ఏం బాగుంటుంది?”

“అదేమిటిరోయ్... నేనేదో సొంతగా పేరుపెట్టి ఎగతాళి చేసినట్లు మాట్లాడుతున్నావు? నలుగురూ అనేమాటనే నేనూ అన్నాను”

“పోస్తేకాని అలా ఎందుకనిపించింది?”

“మీవారేం చేస్తుంటారు అని అడిగిన దానికి సరిగ్గా సమాధానం చెప్పలేదు. ఏదో దేశంకాని దేశంలో ఏదో ఉద్యోగం చేస్తున్నాడట. అదేమి ఉద్యోగమో కూడా తెలీదట. ఎప్పుడో వస్తాడట. వచ్చి వచ్చినట్లుగానే పోతాడట. ఆవిడ చెప్పిన మాటలు వేటికి పొంతన లేదు. ఆ తర్వాత ఇంటావిడ చెప్పింది మొగుడు కూతురు పుట్టిన కొద్ది రోజులకే వదిలేశాడుట.”

“ఊ... పాపం. మరయితే వాళ్ళకి గడవడం ఎట్లా?”

“వంటలు చేయడానికి వెళ్తుంటుంది. ఊరగాయల రోజుల్లో పసుపులు కారాలూ కొట్టుంటుంది. మూసివాయివాలకి వెళ్తుంటుంది.”

“మూసివాయివాలంటే?”

“ఎవరైనా పుణ్య స్త్రీ చనిపోతే కర్మలు అయిపోయాక చేటలో పసుపు కుంకం రవికల గుడ్డ పెట్టి ముత్తయిదువులకు వాయనం ఇస్తారు. ఇటువంటి వాయనాలు తీసుకునే వారిని మూసివాయనం ముత్తయిదువలంటారు. ఇటువంటి వాయనాలను అందరు ముత్తయిదువులకు ఇయ్యరు. అందరూ తీసుకోరు కూడా. కేవలం ఏమీలేని కటిక పేదవాళ్ళు మాత్రమే తీసుకుంటారు. ఈ మూసివాయనం ముత్తయిదువులని పండగలకీ పేరంటాలకీ ముత్తయిదువులుగా పిలవరు.”

“ఏంత దారుణం! ముత్తయిదువులలో కూడా మళ్ళీ తేడాలా?”

“అది అంతే...అది సాంప్రదాయం ఏనాటి నుంచో వస్తోంది. నువ్వు నేనూ మార్చాలంటే మార్చగలమా ఏమిటి?”

అయినా మిల్లులూ, గ్రెండర్లు వచ్చిన ఈ రోజుల్లో కొంత పసుపుతో కొట్టించుకునే వారెవరమ్మా!

“ఆ మాట నిజమే. పాతకాలం వాళ్ళు ఆచారానికి పనికిరాదనీ, మిల్లులో వేస్తే అవీ ఇవీ కలిసిపోతాయని పంపరు. గ్రెండర్ వున్నవాళ్ళలో చాలా మందికి గ్రెండర్లో వేసే కారాలూ, ఆవపిండి, ఊరగాయలకు కావలసిన విధంగా మెత్తగా ఉండవని ఒక నమ్మకం. అటువంటి వాళ్ళే రోళ్ళలో దంపించుకుంటారు.”

“ఈ రోజుల్లో ఇటువంటి వాళ్ళు బాగా తక్కువ. ఉన్నారనుకున్నా ఏదో ఊరగాయ రోజుల్లో పదిళ్ళలో పనిరావచ్చు. దాంతో ఏటికి ఏడాదీ ఎలా గడుస్తుంది?”

“నిజమేరా...అందుకేరా వాళ్ళని చూస్తే కడుపు తరుక్కుపోతోంది అన్నది. ఎంతైనా బతికిచెడ్డ బాపనాళ్ళు. అంటు తోమడం, బట్టలుతకడం వంటి అలగా పనులు చేయలేరు. పాపం ఏ జన్మలో చేసుకున్న పాపమో వాళ్ళది!”

“అది సరే...వాళ్ళ అమ్మాయి కూడా ఉన్నట్లుంది? ఆ అమ్మాయికి పెళ్ళి కాలేదా?”

“ఏం చెప్పమంటావురా నాయనా! వయసొచ్చిన పిల్ల. బంగారు బొమ్మలా ఉంటుంది. కాని ఏం ప్రయోజనం! పాపం...గుడ్డిది. రెండు కళ్ళూ లేవు. అసలే పేదవాళ్ళు. దానికితోడు గుడ్డి. ఇంక ఆ పిల్లకి పెళ్ళేమి అవుతుంది?”

“రామ...రామ...నువ్వన్నట్లు నిజంగా వాళ్ళు ఏ జన్మలోనో చేసుకున్న పాపమే అనుకోవాలి. ఇంతకీ ఆ పిల్ల పుట్టు గుడ్డా? మధ్యలో వచ్చిందా?”

“ఏమో ..... ఆ వివరాలేవీ తెలియదు. ఈ రోజేగా మాట్లాడింది.”

“చాలా దారుణంగా ఉందమ్మా .... వాళ్ళ సంగతి వింటుంటే కడుపులో దేవినట్లుగా ఉంది....?”

అంబూ కంచంలో చేయి కడుక్కుని లేచాడు రాజు.

“ఒరేయి .... అన్నం తినకుండా లేచేశావేమిటిరా? లోకంలో ఇటువంటి సంసారాలు ఎన్నో ఉన్నాయి. ఇంతకన్నా ఘోరమైనవీ ఉన్నాయి. మనం ఏమి చేయగలం? అయ్యో అనుకోడం తప్ప. ఏటికి మనసు పాడుచేసుకుని అన్నం వదిలేస్తే ఎలారా? ఆ దేవుడు కరుణించి వాళ్ళని చల్లగా చూడాలికాని....”

రాజు ఏమీ మాట్లాడకుండా తుండుకు చెయ్యి తుడచుకుని సావిట్లోకి వెళ్ళిపోయాడు.

రాజు ఇంటిపక్కనే రామనాథ శాస్త్రిగారి ఇల్లు. ఆయన వేదం బాగా చదుకున్నవాడు. పౌరోహిత్యం చేసేవాడు. పిత్రార్జితంగా వచ్చిన ఒక చిన్న పెంకుటిల్లు, ఒక ఎకరం పొలం ఉన్నాయి. వెనుకటి రోజుల్లో పెళ్ళిళ్ళ వంటి శుభకార్యాలూ, శ్రాద్ధ కర్మలు కూడా శ్రద్ధగా భక్తితో పెట్టేవారు. కాబట్టి ఆయన్ని గౌరవంగా పిలిచి తగువిధంగా సత్కరించేవారు. పొలం మీద ఓ పది బస్తాల గింజలు వచ్చేవి. దానాలుగా వచ్చిన గోవులు రెండు ఉండేవి. ఇంట్లో పెరట్లో కాయకూరలు పండించుకునేవారు. వీటన్నిటితో సంసారం ఏ చీకూచింతా లేకుండా సాఫీగా సాగిపోతుండేది. పైగా అంతో ఇంతో మిగులుతుండేది. కాలంలో వస్తున్న మార్పును గమనించిన శాస్త్రిగారు తన పిల్లలు తనలాగే పౌరోహిత్యం చేయాలని అనుకోలేదు. అందుకే వాళ్ళకి మంచి చదువులూ చెప్పించాడు. దానికితోడు వాళ్ళు మంచి తెలవితేటలున్నవారు కావడంతో స్కాలర్షిప్లు కూడా వస్తుండేవి. నోటిమంచితనంతో వారినీ వీరినీ అడిగి సహాయం పొందాడు. వీటన్నిటివల్లా ఆయన కొడుకులు నలుగురు పెద్ద చదువులు చదివి మంచి ఉద్యోగాలు సంపాదించుకో గలిగారు. నలుగురూ బొంబాయి, ఢిల్లీ వంటి పెద్ద నగరాలలో సెటిల్ అయ్యారు. అయితే వాళ్ళెవరికీ తాము పౌరోహిత్యం బ్రాహ్మడి పిల్లలమని చెప్పుకోవడం ఇష్టంలేదు. అందుకే వాళ్ళ సొంత ఊరికి కూడా రారు. తప్పనిసరిగా ఎప్పుడైనా రావాలసి వచ్చినా ఓపూట, ఓ రోజు ముక్కు పట్టుకు కూర్చుని వెళ్ళిపోయేవారు. పోనీ పెద్దవాళ్ళయి పోయారుకదా అని తల్లిని తండ్రిని తమతో తీసుకు వెళ్తారా అంటే అదీ లేదు. పొరపాటున వాళ్ళంతట వాళ్ళే వస్తామని అంటారేమోనన్న భయంతో ముందుగానే "ఆ ఊళ్ళో మీరు ఉండలేరమ్మా .... మేము ఎప్పుడో పోయి ఎప్పుడో వస్తాం. ఊరుకాని ఊరిలో భాషరాని చోట మీకు ఏం తోస్తుంది? రెండు రోజులు కూడా ఉండలేదు. అయినా మీరు వస్తే ఇక్కడ ఇంటిని ఆ పొలాన్ని ఎవరు చూస్తారు?" అంటూ ముందు కాళ్ళకి బంధాలు వేసేవారు. వాళ్ళు ఏ ఉద్దేశంతో అన్నా వాళ్ళు అన్న మాటల్లో వాస్తవం ఉంది. సుగుణ మేమిటంటే రామనాథ శాస్త్రి గారికి ఆడపిల్లలు లేరు. అందువల్ల వాళ్ళకు పెళ్ళిళ్ళు చేసే ప్రయాస ఆ తర్వాత అల్లుళ్ళ వల్ల వచ్చే అవమానాలూ లేకుండా పోయాయి. ఈ పరిస్థితుల్లో రామనాథ శాస్త్రి గారు, సుబ్బాయమ్మ గారూ, రామాకృష్ణా అనుకుంటూ వయసుడిగిన చిలకా గోరింకల్లా కాపురం చేస్తున్నారు.

వయసు శాస్త్రి దంపతుల ఆరోగ్యాలపై దెబ్బతీసి దేహాన్ని శిథిలం చేస్తుంటే కాలం ఆయన ఇంటినీ శిథిలం చేస్తోంది. మనిషికి వంటికేకాదు ఇంటికి కూడా పోషణ ఉండాలి. అప్పుడే అదీ బాగుంటుంది. పెంకుటిల్లు బాగా పాతదై పోయింది. చాలాచోట్ల పెంకులు లేచిపోయాయి. వెదురు చీలిపోయింది. పెద్ద పెద్ద చిల్లులు ఏర్పడ్డాయి. వాటిలోంచి సూర్యకిరణాలు సూటిగా ఇంట్లోకి వస్తాయి. అయినా బాధ లేదు. కాని వర్షాకాలంలో మాత్రం ప్రాణాంతకంగా ఉంటుంది. ఇల్లంతా ధారగా వర్షం కురుస్తుంది. వర్షం కురిసే చోట బకెట్లు, గిన్నెలు పెట్టుకోవడం, అవి నిండగానే బయల పొరపోసి మళ్ళీ పెద్దుండడం - ఇదంతా ఒక యజ్ఞం. ఇంతచేసినా నేలంతా తడిసి పోతుండేది. బట్టలూ తడుస్తుండేవి. వర్షం తగ్గక నేల అంతా గుడ్డ పెట్టి తుడవడం, తడిసిన బట్టల్ని ఆరవేయడం మరో యాగం. వర్షాకాలంలో తడిబట్టలు త్వరగా ఎండి చావవు. చచ్చిపోయిన పందికొక్కులాగా దిక్కుమాలిన ముక్కు కంపు కొద్దుంటాయి. ఇంత ప్రయాస పడడానికి ఆ ముసలి దంపతులకి ఓపికలేదు. ఇల్లు బాగుచేయించుకునే శక్తి వాళ్ళకి లేదు. పరిస్థితిని వివరిస్తూ ఇంటిని బాగు చేయించవలసిందిగా నలుగురు కొడుకులకీ ఉత్తరాలు రాశాడు రామనాథశాస్త్రి గారు. కూడబలుక్కున్నట్లు నలుగురూ ఒకేవిధమైన సమాధానం రాశారు. "ఆ ఇంటిని బాగు చేయించడం శుద్ధ దండగ. వచ్చిన కాడికి అమ్మి

వేయండి" అని. అంతవరకు బాగానే ఉంది. అమ్మిన తర్వాత ఏం చేయాలి? ఎక్కడుండాలి? ఆ వచ్చే డబ్బుతో కొత్త ఇల్లు కొనుక్కోవడం కాని కట్టుకోవడం కాని అసాధ్యం. పోనీ ఆ డబ్బు ఏ బ్యాంకులోనో వేసుకుని ఆ వడ్డీ డబ్బు తీసుకుందామా అంటే ఆ వడ్డీ మొత్తానికి ఏ అద్దె ఇల్లు దొరకదు. ఇవన్నీ వాళ్ళకి తెలియవా అంటే తెలుసు. తెలియనట్లుండే గడుసుదనం. పోనీ మాటవరసకైనా, మర్యాదకోసంగానైనా "ఇల్లు అమ్మేసి మీరు మా దగ్గరికి వచ్చేయండి" అని పొరపాటుగానైనా ఎవరూ రాయలేదు. వస్తే కామరపు జీడిలాగా కరుచుకుపోతారని భయం. ఈ పరిస్థితులలో గత్యంతరం లేక ఆ ఇంటిలోనే వెళ్ళమారుస్తున్నారు.

పరిస్థితులు వికటించినపుడు అన్నీ అలాగే ఉంటాయి. శాస్త్రీగారి పిల్లలు ఎక్కడో బొంబాయి, ఢిల్లీల వంటి దూరాల్లో ఉండడం వాళ్ళేమీ పట్టించుకోకపోవడం, అసలు ఊరికి కూడా రాకపోవడం శాస్త్రీ దంపతులు వృద్ధులు కావడం గమనించేసరికి బ్రహ్మకైనా పుట్టు రిమ్మ తెగులు అన్నట్లు బహుకాలంగా నిజాయితీగా సాలుకి పది బస్తాల ధాన్యం ఇస్తున్న కౌలు రైతు కూడా తోక రూపొందించడం మొదలు పెట్టాడు. అనావృష్టి అని ఓసారి, అతివృష్టిని మరోసారి, తుఫాను అని ఇంకోసారి, చీడపట్టిందని వేరేసారి ఇలా చెప్పిన సాకు చెప్పకుండా ఇచ్చే ధాన్యంతో కోత పెట్టేయడం మొదలు పెట్టాడు. అటు తిరిగి ఇటు తిరిగి నాలుగైదు బస్తాలు మించి ఇయ్యడం మానేశాడు. వాడితో అగాడా పడే శక్తిలేదు శాస్త్రీగారికి. మంచి ఉద్యోగాలలో వేలకు వేలు సంపాదిస్తున్న పిల్లలు నెలకో పది రూపాయలు కూడా పంపడం లేదు. సొంత బిడ్డలే అలా ఉన్నప్పుడు పరాయివాడు ప్రేమ చూపిస్తాడా? కనీసం వీడు ఓ నాలుగు బస్తాలైనా ఇస్తున్నాడు. అదీ లేదంటే చేసేదేముంది? 'దున్నే వానిదే భూమి' అన్న సిద్ధాంతం ప్రకారం ఈ పొలం నాదే అంటే చెప్పగలిగిందేమి ఉంది! ఆ నాలుగు బస్తాలే మహాద్భాగ్యంగా భావించుకోసాగాడు శాస్త్రీగారు.

ఈ రోజుల్లో తద్దినాలు పెట్టేవారు కూడా బాగా తగ్గిపోయారు. ఎవరికీ తీరిక ఉండడం లేదు. కోరికా ఉండడం లేదు. ఓపిక అంతంత మాత్రం. అందువల్ల షార్ట్ కట్ గా ఏ రాఘవేంద్రస్వామి మఠంలోనో ఓ యాభై రూపాయలిచ్చేసి, టైం ప్రకారం అయిందనిపించుకుని తప్పనిసరి తద్దినం పెట్టేస్తున్నాయి. ఈ మార్పు మూలంగా శాస్త్రీగారిని శ్రాద్ధకర్ణులకు పిలిచేవారి సంఖ్య బాగా తగ్గిపోయింది. వెళ్ళిళ్ళు సరేసరి. ఏడాది మొత్తంమీద ఏడు వెళ్ళిళ్ళు వస్తే ఘనం. ఈ పరిస్థితులలో బ్రతుకు వెళ్ళమార్చడానికి కటకటలాడిపోతున్నాడు. దొడ్లో కూరగాయలు పండించే ఓపిక లేదు. కనీసం గడ్డి పీకే శక్తి లేదు. కూలివాడిని పెట్టి పని చేయించే స్థామత అసలే లేదు. దాంతో దొడ్డంతా గడ్డి పెరిగి గీజురుమంటూ పాములు తిరిగేటట్లుగా తయారయింది. ఇంట్లో వసారాలో కొంత భాగం కూలిపోయింది. దాంతో గత్యంతరం లేక ఆ వసారాని, దానిని అంటివున్న గదిని అద్దెకిస్తామని బోర్డు పెట్టారు. ఆ గది కూడా అంతంత మాత్రమే. బోర్డు పెట్టి ఆరు నెలలు దాటినా అద్దెకి వచ్చేవాళ్ళు ఎవరూ కనీసం లోనికి వచ్చి చూడను కూడా చూడలేదు. ఇంటి సంగతి బయటినుంచే తెలుస్తుంటే లోపలికి వచ్చి ఎవరు చూస్తారు?

అటువంటి ఇంటిలోకి ఇప్పుడు అద్దెకువచ్చారు, పార్వతమ్మా, ఆవిడ కూతురు సీత. వాళ్ళ పేర్లు కూడా వారికి సరిపోయినట్లే ఉన్నాయి. పార్వతీదేవి నిత్య దరిద్రుడైన శంకరుని భార్య. తనకి లేకపోయినా ఇతరులకి మాత్రం వరాలు ఇయ్యగలదు. కాని ఈ పార్వతమ్మ తనకి ఎటూ లేదు. ఇతరులకి మాత్రం కూలి తీసుకుని వంటలు చేసి ఇయ్యగలదు. ఇంక సీత ఎంతో సీత అని పేరున్న వారందరూ కష్టాలు పడ్డారుట. అందుకే సీతమ్మ కష్టాలు అని అంటారు. సీతలాంటి

వారిని చూస్తే ఈ లోకోక్తి నిజమేనమో అనిపిస్తుంది. అయితే ఆ సీత కష్టాలు పెళ్ళి అయ్యాక మొదలయ్యాయి. కాని ఈ సీత మాత్రం పెళ్ళి కాకుండానే ఇంకా చెప్పాలంటే పుట్టినప్పటి నుంచీ అష్టకష్టాలు పడుతూనే ఉంది.

రామనాథశాస్త్రి దంపతులకు అద్దె మీద వచ్చే ఆ పది రూపాయల వల్ల కలిసి వచ్చేది ఏమీ లేదు. అది పోపు దినుసులకు కూడా చాలదు. కాకపోతే వారికి ఈ వయసులో తోడు అవసరం. ఏ నిముషానికి ఎవరికి ఎలా ఉంటుందో తెలియదు. ఓపూట లేవలేకపోతే కనీసం కాసిని గింజలు ఉడకేసి పెట్టేవాళ్ళేనా ఉండాలి. అందుకే తమకి ఆసరాగా ఉండేటట్లు పార్వతమ్మకి అద్దెకి ఇచ్చారు. గుడ్డివాడికి కుంటివాడు సాయం అన్నట్లు నికృష్ట జీవితాలు గడుపుతున్న ఆ రెండు కుటుంబాలు పరస్పరం సాయం చేసుకుంటూ గడుపుతున్నారు.

రాజు ఇంటికి, పార్వతమ్మ వాళ్ళు ఉంటున్న భాగానికీ మధ్యన వున్న గోడ ఏనాడో కూలిపోయింది. దానిని తిరిగి కట్టించే శక్తి రామనాథశాస్త్రిగారికి లేదు. అయినా కట్టించవలసిన అవసరమూ లేదు. ఎందుకంటే నర్సమ్మ వాళ్ళది మంచి పొరుగు. ఏ పేచీ పూచీ లేదు. చేతనైన సహాయం చేస్తూనే ఉండేవాళ్ళు నర్సమ్మ రాజులు. గోడ లేకపోవడం వల్ల రాజు ఇంట్లోంచి పార్వతమ్మా, సీతా తిరగడం, వాళ్ళు చేసే పనులూ అన్నీ కనిపిస్తూనే ఉంటాయి. పార్వతమ్మ నెలలో సుమారు ఇరవై రోజులు బయట పనులకు వెళ్తుండేది. చీకటిలో వెళ్ళిపోయి బాగా రాత్రి పడ్డాక వస్తుండేది. అటువంటి సమయాల్లో సీత ఒక్కతే ఇంట్లో ఉండేది. అన్ని పనులు అలవాటుగా చేసుకుంటూ పోతుండేది. ఆ పనులు చేస్తున్న తీరు చూస్తుంటే బయటి నుంచి చూసేవారికి ఆమె అంధురాలని ఎంతమాత్రం అనిపించేది కాదు.

రాజు ఆ ఊరిలో ఉన్న బట్టల మిల్లో ఫోర్మన్ గా పనిచేస్తున్నాడు. అతనికి చిన్నతనంలోనే తండ్రి పోయాడు. ఆయన తాలూకాఫీసులో హెడ్ గుమస్తా ఉద్యోగం చేస్తుండేవాడు. ఆయనకి రాచపుండు వచ్చి నలభై దాటకుండానే పోయాడు. ఆయన పోయినా ఓ మూడు వందల డెబ్బది ఐదు రూపాయల పెన్షన్ వస్తుండేది నరసమ్మకి. ఇల్లు ఎలాగూ సొంతమే కాబట్టి అందులో కాలక్షేపం చేస్తూ కొడుకుని పెంచుకు వచ్చింది. గుడ్డిలోమెల్ల అన్నట్లు రాజు ఒక్కడే సంతానం కావడంతో రోజులు మరీ అంత ఇబ్బందిగా గడవలేదు. కాని దురదృష్టవశాత్తు రాజుకి చదువు అబ్బలేదు. మూలుగుతూ ముక్కుతూ టెన్త్ అయిందనిపించాడు. ఇంక పై చదువుల కోసం ప్రాకులాడడం దండగ అని గ్రహించి ఐ.ఐ.టి.లో టెక్నికల్ కోర్స్ లో చేరాడు. అది మాత్రం బాగానే పూర్తిచేయగలిగాడు. అదే బట్టల మిల్లలో ఉద్యోగం సంపాదించి పెట్టింది. వచ్చే జీతంతో సొంత ఇంటిలో ఇబ్బంది లేకుండా కాలం గడిచిపోతోంది. నర్సమ్మ రాజుని పెళ్ళి చేసుకోమని నిత్యమూ పోరుతుండేది. "నాకు పెళ్ళిండుకమ్మా - ఇలా హాయిగా ఉండడం నీకు ఇష్టంలేదా ఏమిటి? నాకూ పెళ్ళికి సరిపడదు" అంటుండేవాడు.

"నీకేం తక్కువరా ... నీ వయసు వాళ్ళంతా ఇద్దరు ముగ్గురు పిల్లల తండ్రులు ఎప్పుడో అయ్యారు" అంటుండేది నర్సమ్మ. "నాకేం తక్కువో అమ్మకి ఏం తెలుసు? కాకిపిల్ల కాకికి ముద్దు అన్నట్టు నేను అమ్మకి గొప్పగానే కనిపిస్తాను" అని మనసులో అనుకుంటుండేవాడు. పైకి ఏమీ అనేవాడు కాదు. వినీ విననట్లు ఊరుకునేవాడు. ఎప్పుడైనా పోరు ఎక్కువై ప్రాణం విసిగితే

"చూడమ్మా ... నువ్వే అంటుంటావు గదా దేవుడు అందరి తలరాతలు పుట్టగానే రాస్తాడని. నాకు రాసిన రాతలో పెళ్ళి గీతవుంటే పెళ్ళికూతురు వెతుక్కుంటూ వస్తుంది. అనవసరంగా నువ్వు బెంగపడి నన్ను బాధపెట్టకు" అంటూ అక్కడి నుంచి వెళ్ళిపోయేవాడు. కొడుకు ధోరణి ఏమిటో

ఆమెకి ఆర్థమయ్యేది కాదు. ఇదంతా 'నా తలరాత' అనుకుంటూ కళ్ళనీరు పెట్టుకునేది.

రాజుకి పిష్ట డ్యూటీలు ఉంటుండేవి. నైట్ డ్యూటీకి వెళ్ళిన మర్నాడు రోజంతా ఇంట్లోనే ఉండేవాడు. వసారాలో కుర్చీవేసుకుని పత్రిక చదువుకుంటుండేవారు. ఆ సమయంలో సీత ఇంట్లో పనులు చేసుకుంటూ కనిపిస్తుండేది. ఆ అమ్మాయి ఎంత అలవాటుగా పనులు చేసుకుంటుండేదంటే, దూరంనుంచి చూసేవాళ్ళకి అసలు అంధురాలని అనిపించేది కాదు. గ్రుడ్డి అమ్మాయి అని అంటే నమ్మడం కూడా కష్టం. నిమిషం సేపు ఖాళీగా ఉండేది కాదు. ఏదో పని చేస్తూనే ఉండేది. సీతను చూస్తుంటే రాజు హృదయం ద్రవించిపోతుండేది. అమ్మ చెప్పినట్లు ఆ అమ్మాయి నిజంగా బంగారు బొమ్మ. మెరిసిపోయే పసిమి చాయ, నల్లని పొడవుపాటి జుట్టు, చక్కని కనుముక్కు, నోరు తీరు. కాని ఏం లాభం? అన్నీ వున్నా ఐదోతనం కొరవ అన్నట్లు కళ్ళు మాత్రం లేవు. ఆ లోపం లేకుంటేనా అప్పరస అని చెప్పవచ్చు. పైసా కట్టం లేకుండా ఏనాడో పెళ్ళి అయిపోయిఉండేది. ఎటువంటి వారి జీవితంలో నైనా ఏదో ఒక లోపం పెట్టడం బహుశా ఆ విధాతకి ఉన్న హాబీ కాబోలు.

ఆ రోజు రాజు వసారాలో కుర్చీలో కూర్చుని పేపరు చదువుకుంటున్నాడు. సీత నెమ్మదిగా పడిపోయిన గోడవైపు వచ్చింది "పిన్నిగారూ...." అంటూ.

నర్సమ్మ లోపల పడుకుని ఉంది.

"అమ్మ పడుకుని ఉంది. ఏం కావాలి?" అని అడిగాడు రాజు.

మగ కంఠం వినిపించేసరికి కంగారుపడింది సీత. ఓ అడుగు వెనకేసింది. నెమ్మదిగా "పిన్నిగారు లేరా?" అంది.

"నేను వాళ్ళ అబ్బాయినే. అమ్మకి వంట్లో బాగుండక పడుకుంది. ఏం కావాలో చెప్పండి" అన్నాడు రాజు.

ఈ సందడికి "ఎవర్రా వచ్చింది?" అంటూ వసారాలోకి వచ్చింది నర్సమ్మ.

"నేనండీ ..... పిన్నిగారూ .... సీతని ....."

"నువ్వు అమ్మా ..... ఏమిటి ఇలా వచ్చావు?"

"అమ్మకి బాగా తలనెప్పిగా ఉందండీ. కొంచెం శొంఠి గంధం వేస్తే తగ్గుతుంది. మా ఇంట్లోనూ శొంఠి లేదు. మా ఇంటివారి దగ్గరా లేదు. మీ దగ్గరుంటే ఒక్క కొమ్ము ఇవ్వండి" అంది.

"ఉంటుందమ్మా. కొంచెం వెతకాలి. నువ్వెళ్ళు. నేను చూసి గంధం అరగదీసి తీసుకు వస్తాను"

"మీకు శ్రమ ఎందుకు పిన్నిగారూ ... కొంచెం శొంఠి కనిపిస్తే ఓ కేకేయండి. నేను మళ్ళీ వచ్చి తీసుకువెళ్తాను."

"ఇందులో శ్రమ ఏముందమ్మా. ఇరుగు పొరుగు అన్నాక ఆమాత్రం సహాయం చేసుకోకపోతే ఎలా? నువ్వెళ్ళు. నేను తీసుకు వస్తాను"

"అలాగే పిన్నిగారూ ..... నేను వెళ్ళివస్తాను."

సీత వెళ్ళగానే బరువుగా నిట్టూర్చింది నర్సమ్మ.

"గుడ్డిదన్న మాటే కాని అన్ని పనులూ చేస్తుంది. వంట కూడా చక్కగా చేస్తుంది. ఇంత అందమైన పిల్లని దేవుడు ఇంత చిన్నచూపు చూసి చూపు లేకుండా ఎందుకు చేశాడో" అని బాధపడింది.

"గ్రుడ్డివాళ్ళకి ఇతరులకంటే ఏదో ఒక జ్ఞానేంద్రియం మరింత బాగా పనిచేస్తుంది అంటారు. ఆ విధంగా ఈ అమ్మాయి కూడా ఏ ఇబ్బంది లేకుండా పనులు చేసుకుంటుందేమో" అన్నాడు రాజు.

“కావచ్చు. నిజానికి ఈ పిల్లకి కల్యాణ యోగం వుందో లేదో తెలియదు. కాని పెళ్ళి అయితే మాత్రం అత్తవారింట్లో దీపమై వెలుగుతుంది. తన క్రింద నీడ వున్నా అందరికీ వెలుగును పంచి ఇచ్చే దీపంలాగా తనకి చూపులేకపోయినా అందరికీ కాంతినిస్తుంది” అంది నర్సమ్మ కవితా దోరణిలో.

“నాకూ అలాగే అనిపిస్తోంది. నీ నోటి వాక్యాన ఆమె ఓ మంచి ఇంట్లో ఇల్లాలుగా అడుగుపెట్టే అంతే చాలు.”

“సర్లే మనం మాట్లాడుకుంటూ కూర్చుంటే సమయం గడిచిపోతుంది. పాపం పార్వతమ్మ ఎంత బాధపడ్తుందో ఏమో! వాళ్ళు తమ బాధల్ని తమ కడుపులోనే దాచుకుంటారు. కాని నోరు విప్పి ఎవరితోనూ చెప్పుకోరు. ఎంత బాధపడ్తుంటే వచ్చి అడిగిందో సీత శొంఠి కావాలని. వెతికి చూసి గంధం తీసి ఇచ్చివస్తా.”

“ఎక్కడ పెట్టావో జ్ఞాపకం లేకపోతే పర్వాలేదులే అమ్మా. కావాలంటే నేను కొనుక్కు వస్తా.”

“నువ్వు కొనుక్కు వచ్చేలోపల నాకే కనిపిస్తుంది” అంటూ లోపలికి వెళ్ళింది నర్సమ్మ.

కొంచెం సేపట్లో శొంఠి గంధం తీసి ఇచ్చి వచ్చింది నర్సమ్మ.

“పాపం రాత్రి నుంచీ వళ్ళు తెలియని జ్వరం పార్వతమ్మకి. సీత కషాయం కాచి ఇచ్చింది. జ్వరం ఇప్పుడు తగ్గింది కాని బాగా తలనెప్పిగా వుందట. శొంఠి పట్టు వేశాగా .... తగ్గిపో తుంది” అంది.

“ఎవరేనా డాక్టర్కి చూపిస్తే బాగుంటుందేమో!”

“అంత స్థోమత వుండొద్దా బాబూ ... అటువంటి వాళ్ళు అలవాటైన ఇంటి వైద్యాలనే చేసుకొంటారు.”

“అది సరేకాని. నీకో మాట చెప్పనా అమ్మా”

“ఏమిట్రా అది. చెప్పడానికి మొహమాట పడ్డావెందుకు?”

“నువ్వేమనుకుంటావోనని.”

“అఫోరించినట్లుంది. నేననుకోవడం ఏమిట్రా! డొంకతిరుగుడు మాని సూటిగా చెప్పు.”

“నేను చెప్పేది ఏమైనా నువ్వేం చెప్తే అదే చేస్తాను. నువ్వు మనసు పాడుచేసుకోనక్కర లేదు.”

“ఏమిట్రా ఈ పైత్యం వాగుడు? అర్థమయ్యేట్టు చెప్పు.”

“నువ్వు ఇన్నాళ్ళు కోడలు కావాలని కోరుకుంటున్నావు కదా!”

“అవును. కొంపతీసి నువ్వు సీతను చేసుకోవాలనుకోవడం లేదు కదా!”

“అదుగో .... నీకు కోపం వచ్చింది. నీకు ఇష్టం లేకపోతే వద్దు.”

“మాటవరసకి అన్నానా. సీత మీద నీ మనసు మళ్ళిందా! నిజంగానా?”

“అవునమ్మా ... అన్నాళ్ళూ లేనిది ఇప్పుడు సీతను చూశాక పెళ్ళి చేసుకోవాలన్న కోరిక కలిగింది.”

“పెళ్ళి అనేది బాగా ఆలోచించుకుని నిర్ణయించుకోవలసిన విషయం. తొందరపాటు అయితే తర్వాత బాధపడవలసి రావచ్చు.”

"లేదమ్మా. బాగా ఆలోచించుకున్నాను. నువ్వే అన్నావుగా.... చూపులేదన్న మాట తప్పిస్తే ఆ అమ్మాయి అత్తవారింట వెలుగులు పండిస్తుందని. నాకూ అలానే అనిపించింది."

"చూడు బాబూ .... పుస్తకాలు చదివీ, సినిమాలు చూసీ నువ్వేవో త్యాగాలు చేయాలనుకోకు. అవి కల్పన. ఇది జీవితం."

"ఇందులో త్యాగం లేదమ్మా .... ఒక విధంగా స్వార్థం. అది సరే. ఇది జరిగితే ముగ్గురి సమస్యలు తీరుతాయి. కూతురి పెళ్ళయిందన్న తృప్తి పార్వతమ్మగారికి కలుగుతుంది. మంచి కోడలు వచ్చిందన్న సంతోషం నీకు కలుగుతుంది. అందమైన, గుణవంతురాలైన భార్య వచ్చిందన్న ఆనందం నాకు మిగులుతుంది. అయినా ఈ రోజుల్లో గుడ్డివాళ్ళకి ఎందరికో చూపు తెప్పిస్తున్నారు. అదృష్టం బాగుంటే ఆ అమ్మాయికి చూపు రావచ్చు. ఎవరు చెప్పగలరు? స్థోమత లేక ఇన్నాళ్ళు వాళ్ళు ఆ ప్రయత్నాలు చేయకపోయి వుండవచ్చు. మనం చేద్దాం."

నర్సమ్మ కొంచెం సేపు ఆలోచించింది.

"అంతా బాగానే వుంది. కాని నీకు ఏం తక్కువరా? ఏరికోరి గుడ్డిపిల్లని చేసుకో దానికి?"

"పేరుకి గుడ్డిదేకాని ఆ అమ్మాయికి ఏం తక్కువమ్మా. తల్లి బయటికి వెళ్ళినప్పుడు ఇంట్లో పనులన్నీ తనే చేసుకోవడం లేదూ? మనింటికి వచ్చాక నువ్వు తోడు వుండనే వుంటావు. ఇంక ఇబ్బందేముంది?"

"నేను ఎన్నాళ్ళుంటానురా .... ఊరు పొమ్మంటోంది. కాడు రమ్మంటోంది."

"అలా అనకు నీవు క్షేమంగా వుండగానే నీ కోడలకి చూపు రావచ్చు."

"సరే నీ ఇష్టం. నేను వెళ్ళి సూటిగా వాళ్ళని అడక్కుండా రామనాథశాస్త్రిగారి చెవిన ఈ విషయం చెప్తాను. ఆయనే ఇద్దరికీ మధ్యవర్తిత్వం చేస్తాడు."

"మనమేదో వాళ్ళ పరిస్థితి చూసి జాలిపడి చేసుకుంటున్నామన్న అభిప్రాయం వాళ్ళకి రానీకు. అమ్మాయి నచ్చినందునే ఇష్టపడి చేసుకుంటున్నామని చెప్పు. వాళ్ళకి ఏ కారణం చేతనైనా ఎటువంటి అభ్యంతరం వున్నా స్పష్టంగా చెప్పేయమను. బలవంతం ఏమీ లేదని మర మరీ చెప్పు."

"పిచ్చి నాయనా ..... ఇవన్నీ నాకు తెలియవట్రా. వాళ్ళకి అభ్యంతరం ఏదీ వుండాలి అవసరం లేదు. వాళ్ళ శాఖ, మన శాఖ కూడా ఒక్కటే. ఆ పట్టింపు కూడా ఉండదు. ఇంకేదైనా ఆక్షేపణ వుంటే అది వాళ్ళ దురదృష్టం. నేను సాయంత్రం ఓసారి పార్వతమ్మని చూడడానికి వెళ్ళినట్లుగా వెళ్ళి శాస్త్రిగారితో ఈ విషయం కదలేస్తా."

తల్లి సులువుగానే ఒప్పుకున్నందుకు ఎంతగానో ఆనందించాడు రాజు.

మరో నెల రోజుల్లో రాజుకి, సీతకి పెళ్ళి అయిపోయింది. అదృష్టం ఇలా కలిసివస్తుందని సీతకాని, పార్వతమ్మ కాని కలలో కూడా ఊహించలేదు. చూస్తూ చూస్తూ చిల్లి గవ్వలేని గుడ్డిదాన్ని చేసుకున్నాడేమిటి అని కొంతమంది "పరహితులు" చెవులు కొరుక్కున్నా పైకి మాత్రం అనలేదు. అవి తెలిసి నవ్వుకున్నారు రాజు, నర్సమ్మలు.

కాలం సాఫీగా, సంతోషంగా గడిచిపోతోంది. కూతురి బరువు దిగడంతో మరింత ఓపిక వచ్చి ఇంకా ఎక్కువ పనిచేసి వున్నదాంట్లోనే కూతురికి, అల్లుడికి అచ్చటా ముచ్చటా తీరుస్తోంది పార్వతమ్మ.

మూడు నెలలు గడిచింది. యాత్రా స్పెషల్ ఒకటి సంపూర్ణ దక్షిణ దేశ యాత్రలకు

బయలుదేరుతోంది. జీవితంలో ఎప్పుడూ కష్టాలేకాని సుఖం అంటూ ఎరుగరు - ఈ చివరి దినాల్లోనైనా వాళ్ళచేత తీర్థయాత్రలు చేయించాలన్న ఆలోచన కలిగింది రాజుకి. వాళ్ళు వద్దంటున్నా వినకుండా తల్లిని, అత్తగారిని ఆ యాత్రాస్పెషల్లో పంపించాడు. యాత్రలన్నీ పూర్తయ్యాయి. టూరిస్టు బస్ తిరుగుప్రయాణంలో వుంది. ఆ రాత్రి విపరీతమైన వర్షం. బస్ ఫూట్ రోడ్ మీద వెళ్తోంది. తరువాయి మజిలీ చేరాలంటే కనీసం గంట పడుతుంది. దారిలో బస్ని ఆపడానికి లేదు. బస్ని నెమ్మదిగా, జాగ్రత్తగా తీసుకు వెళ్తున్నాడు డ్రైవర్. ఒకచోట దారి మరీ ఇరుకుగా వుంది. ఆ సమయంలో ఎదుటి నుంచి మరో కారు వస్తోంది. దానికి దారి ఇయ్యడానికి బస్ని అంచుకు తీసుకువెళ్ళాడు డ్రైవర్. అక్కడ నేల బాగా జారుడుగా వుండడంతో బస్ జారిపోయి క్రింద లోయలోకి పడిపోయింది. అంతే, బస్లోని డెబ్బది మందిలో ఇరవై ఆరు మంది అక్కడికక్కడే ప్రాణాలు విడిచారు. వారిలో నర్సమ్మ, పార్వతమ్మలు కూడా వున్నారు. ఆ తీర్థయాత్రే వారి జీవిత యాత్రలో చివరి యాత్ర అయింది.

షాక్ నుంచి తేరుకోడానికి చాలా నెలలే పట్టింది రాజుకి, సీతకి. మరికొన్ని నెలల తర్వాత తిరిగి మామూలు మనుషులయ్యారు.

ఆ ఊరిలో ఐ స్పెషలిస్టులు కాంప్ ఏర్పాటు చేశారు. వారు దృష్టి దోషం ఉన్న వారిని పరీక్షించి తగు వైద్యం చేస్తారు. సలహాలు ఇస్తారు. అందుల్ని పరీక్షించి వారిలో తిరిగి ఎవరికి చూపు రాగలదో నిర్ణయిస్తారు. వారికి అవసరమైన ఆపరేషన్లు కూడా చేస్తారు. ఈ కాంప్ని ఒక స్వచ్ఛంద సంస్థ నిర్వహిస్తుండడం వల్ల పేదవారికి ఎంతటి ఖరీదు అయిన ఆపరేషన్ను అయినా ఉచితంగా చేసే వీలు కల్పించారు.

స్నేహితుల ప్రోద్బలం మీద సీతని ఆ కాంప్కి తీసుకువెళ్ళాడు రాజు. డాక్టర్ మోడి సీతను పరీక్షించాడు. ఆమెది మధ్యలో వచ్చిన అంధత్వం అని తెలుసుకున్నాడు. ఆమెకి చూపు వచ్చే అవకాశం వుందనీ, అయితే మరికొన్ని పరీక్షలు చేశాకనే ఖాయంగా చెప్పగలనని, అందుకు హైదరాబాద్ వచ్చి తనని కలియమని చెప్పారు ఆయన.

సీత హైదరాబాద్ వెళ్ళడానికి ఒప్పుకోలేదు. "ఎందుకండీ, ఇప్పుడు మనకి ఈ ఖర్చు. కనిపించకుండా బోలెడు అవుతుంది. అంత మనం ఎక్కడ తట్టుకోగలం! అయినా ఇప్పుడు నాకేమి ఇబ్బందిగా వుంది చెప్పండి" అంటూ రానని పట్టుబట్టింది.

అయినా రాజు బలవంతపెట్టి నెల తర్వాత సీతను హైదరాబాద్ తీసుకువెళ్ళాడు. డాక్టర్ మోడిని కలిశాడు. ఆయన సీతను రెండు రోజులు అబ్జర్వేషన్లో వుంచాడు. మూడవ రోజున "ఐయామ్ సారీ మిస్టర్ రాజు. ఈమెకి చూపురాదు. తీసుకురావాలని ప్రయత్నిస్తే బ్రెయిన్ ఎపెక్టు అయ్యే ప్రమాదం వుంది" అని విచారంగా చెప్పాడు.

రాజు దిగులుపడిపోయాడు. తేరుకున్నాక "మా అదృష్టం ఇలా వుంటే మీరేం చేస్తారు?" అన్నాడు.

సీత అక్కడేమీ మాట్లాడలేదు.

ఇంటికొచ్చాక "మీరేమీ బాధపడకండి. ఇదీ మంచికే" అంది.

"అలా అంటే ఎలా? ఈయనొక్కడేనా ఏమిటి డాక్టర్? ఇంకెవరికైనా చూపిద్దాం" అన్నాడు రాజు.

"ఈయన దేశంలోనే ప్రముఖ నేత్ర వైద్యుడు. ఇంతకు మించి ఎవరు మాత్రం ఏమి

చేస్తారు?" అంది సీత.

"అదేం కాదు. నువ్వు ఊరుకో. వేరే డాక్టరుకి చూపిద్దాం" అన్నాడు రాజు.

సీత ఏమీ మాట్లాడలేదు.

కాలం గడిచిపోతోంది. కాని సీతని మళ్ళీ ఏ డాక్టర్ దగ్గరకీ తీసుకువెళ్ళడం జరగలేదు. పండంటి ముగ్గురు బిడ్డలు పుట్టడం, వాళ్ళు పెద్దవాళ్ళు కావడం కూడా జరిగింది.

సీత ఏబయ్యోవడికి చేరువవుతోంది.

ఆ ఊరిలో మళ్ళీ నేత్రవైద్యుల శిబిరం వెలిసింది. ఫారిన్ రిటర్న్ డాక్టర్లు కార్నియాగ్రాఫ్టింగ్లో సైషలిస్తులూ ఎందరో వచ్చారు.

"సీతా .... డాక్టర్లని కలుద్దామా. అప్పుడు నీకు చూపు రాదన్నారు. కాని ఇప్పటి విజ్ఞానంతో వస్తుందంటారేమో!" అన్నాడు రాజు.

సీత ముఖంలో నిర్లిప్తమైన చిరునవ్వు చోటుచేసుకుంది.

"చూపు కావాలనుకుంటే ఆనాడే ఒప్పుకునే దానిని. అప్పుడు వద్దనుకున్న దానిని ఇప్పుడు కావాలనుకుంటానా?" అంది.

"అదేమిటి వద్దనుకోవడం ఏమిటి? నీకు చూపురాదని డాక్టర్ మోడిగారే కదా చెప్పింది?"

"ఆయన ముందు ఏమన్నారు?"

"నీకు చూపు వస్తుందన్నారు!"

"ఆ తర్వాత రాదని ఎందుకు అన్నారు?"

"పూర్తి పరీక్షలు చేశాక రాదన్న అభిప్రాయానికి వచ్చారు."

"అది అబద్ధమని మీకూ తెలుసు, నాకూ తెలుసు"

"అంటే"

"డాక్టర్ మోడి నాకు అంతా చెప్పారు. ముందు మీరు మనస్ఫూర్తిగా నాకు చూపు తెప్పించాలనుకున్నారు. కాని తర్వాత ఆ ఆలోచన మారింది. మనం హైదరాబాద్ వెళ్ళాక మీరు ఆయన్ని ఒంటరిగా కలుసుకున్నారు. నేను ఎంతో అందమైన దానినని, నాకు కనక చూపువస్తే మీ వికృత రూపాన్ని భరించలేననీ, మిమ్మల్ని వదిలేసి వెళ్ళిపోతాననీ, కాపురం సర్వనాశనం అయిపోతుందనీ గోలపెట్టారు. అందుకే నాకు చూపు రాదని చెప్పమని ఆయన్ని ప్రాధేయపడ్డారు. అవునా?"

రాజు ఏమీ మాట్లాడలేదు.

"డాక్టర్ మోడి అందుకు ఒప్పుకోలేదు. అబద్ధం చెప్పడం తన వృత్తికే కళంకం అని మిమ్మల్ని చీవాట్లు పెట్టారు."

"కాని ఆయనేగా నీకు చూపు రాదని చెప్పింది."

"నిజమే. నేను కోరిన మీదటే ఆయన అలా చెప్పారు. మీది పరమ వికారమైన రూపం అని నాకు తెలుసు. మా అమ్మ బాధపడుతుండేది "ఆ అబ్బాయిది బంగారం వంటి గుణమమ్మా. కాని రూపం మాత్రం రోత" అని. రామనాథశాస్త్రి గారువాళ్ళూ కూడా మీ పట్ల జాలిపడ్తుండే వారు."

"మరి అలాంటప్పుడు నిన్ను నా కిచ్చి ఎందుకు వెళ్ళి చేసింది మీ అమ్మ?"

"చూడండి. నాలో అంధత్వం వుంది. ఆ ఒక్క లోపం తప్పిస్తే నేను బంగారు బొమ్మనని

మీరందరూ అనుకున్నారు. మీలో వున్న లోపం వికృతరూపం. ఆ ఒక్కటి తప్పిస్తూ మీరూ బంగారం అని అందరూ అంటారు. ఎంచి చూస్తే ఏదో లోపం లేనిదెవరికి? మీ అంతట మీరు పెళ్ళి ప్రతిపాదన చేయడం దేవుని వరంగా అమ్మకి అనిపించింది. తానుగా మంచి సంబంధాన్ని ఎందుకు వదులుకోవాలి? అని మనసుని సమాధాన పరచుకుంది. అలా అని తన ఇష్టాన్ని నా నెత్తిన రుద్దలేదు. విషయమంతా నాతో చెప్పింది. మీరు ఎంత వికారంగా వుంటారో కూడా నాతో చెప్పింది. అయినా నేను ఒప్పుకున్నాను. ఎందుకంటే ఇందులో నాకూ స్వార్థం ఉంది. మామూలుగా అయితే నేను కన్యగానే వుండిపోవాలని నిశ్చయించుకున్నాను. అమ్మ ఉన్నంతకాలం ఫర్వాలేదు. కాని ఆ తర్వాత? గుడ్డిదానైనా నన్ను ఎవరు చూస్తారు? తల్లి, చెల్లి, కూతురూ తేడా లేని కామాంధులున్న ఈ సమాజంలో నన్ను పాడుచేయకుండా వుంటారా? కుక్కలు చింపిన విస్తరిలాంటి అటువంటి జీవితం గడిపే బదులు కేవలం వికారం అన్న కారణాన్ని అవతల పెట్టి మిమ్మల్ని వివాహమాడితే నా జీవితంలో ఎంతో మంచి మలుపు వస్తుంది? మీ వికార రూపం గురించి వినడమే కాని చూడలేదు. చూడని మనిషి రూపం ఎలా వున్నా చూడనంతకాలం ఆయనతో కాపురం చేయడంలో ఇబ్బంది లేదు."

"మరి నాతో అడ్డంకు కాగలవనుకున్న దానివి కంటిచూపు తెచ్చుకోడానికి ఎందుకు ఒప్పుకోలేదు."

"అది నా స్వార్థం. నేనూ మామూలు మనిషినే. అందరిలోనూ ఉండే బలహీనతలు నాలోనూ వుంటాయి. నాకు దృష్టి వచ్చిందనుకోండి. నిజానికి మీ వికార రూపాన్ని భరించలేకపోవచ్చు. అలా అని మీరు భయపడినట్లు మిమ్మల్ని వదిలేసి ఎవరితోనో లేచిపోక పోవచ్చు. కాని మీతో కాపురం చేయలేనేమో అన్న భయం వేసింది. ఇష్టంలేని కాపురం చేస్తుంటే ఆ ఇంట్లో సుఖశాంతులు వుండవు. దేవుడిలాంటి మీ మనస్సుకి శాంతి లేకుండా చేసినదాన్ని అవుతాను. నన్ను ఉద్దరించి పుణ్యం కట్టుకున్న మీకు ద్రోహం చేసిన దానిని అవుతాను. చూపు రావడం వల్ల ఇన్ని అనర్థాలు వచ్చే అవకాశం వున్నప్పుడు, ఆ అవకాశానికి తావు ఇవ్వకుండా అందురాలిగానే వుండిపోవడం మంచిది కాదా? ఈ విషయాలన్నీ విన్నాక మోడీగారు ఒప్పుకున్నారు. అప్పుడే మీ సంగతి చెప్పారు. 'మీ ఇద్దరూ వారి వారి కారణాల వల్ల నువ్వు అందురాలిగానే వుండాలనుకుంటుంటే కాదనడానికి నేనెవరిని?' అన్నారు. అందుకే నాకు చూపు రాదని, మన ఇద్దరి ముందూ చెప్పారు."

"నాలో ఇంత స్వార్థం వుందని తెలిసి కూడా నాలో ఇంతకాలం ఎలా కాపురం చేయగలిగావు సీతా?"

"స్వార్థం ఇతరులకి చెడు చేసినప్పుడే అది నింద్యం అవుతుంది. ఎవరి స్వార్థం వారు చూసుకోవడంలో తప్పులేదు అది ఇతరులకి ఇబ్బంది కలిగించనంతకాలం. నా స్వార్థం అంతేకదా! మీకు ఇబ్బంది కలిగించకుండా నాకు ప్రయోజనం కల్పించింది. నిజానికి మీ స్వార్థం తెలుసుకున్నాక నాకు మీపై గౌరవాన్ని పెంచింది. మీ స్వార్థం ప్రయోజనం మన కుటుంబ జీవితం సాఫీగా సాగడం. అటువంటప్పుడు నా దృష్టి వల్ల కలతలు వచ్చే అవకాశాన్ని కల్పించుకోవడం ఎందుకు?"

"నీది ఎంతటి ఉన్నత మనస్తత్వం సీతా. డాక్టర్ మోడీ నాకు చూపు రాదని చెప్పాక కూడా నిన్ను వేరే డాక్టర్ కు చూపిస్తానని కావాలని ప్రగల్భాలు పలికాను. అంటే నేను నీపట్ల శ్రద్ధతో వున్నానని నమ్మించడానికి. అప్పుడూ నువ్వు బయటపడలేదు. నన్ను బయటపెట్టలేదు."

"ఆ విషయం నాకు తెలుసు. అందుకే నేనూ ఆ విషయం మళ్ళీ ఎత్తలేదు. మిమ్మల్ని బయటపెట్టి వద్దనుకున్న కలతల్ని తెచ్చుకుంటానా?"

"సరే. గతం గతం. ఇన్నాళ్ళూ మనస్సులలో దాక్కుని వున్న రహస్యాలు ఇప్పుడు బయటపడడంతో నా మనస్సు ఎంతో తేలిగ్గా వుంది. నాకు చాలా ఆనందంగా వుంది. ఈ వయసులో నువ్వు నా వికార రూపం చూసి నన్ను వదిలిపెట్టి వెళ్ళిపోతావన్న భయం నాకు లేదు. నాలో కాపురం చేయలేకపోయినా దిగులు పడను. పిల్లలు పెద్దవాళ్ళయ్యారు. అంతా నీ పోలికే. చక్కని రూపాలు, బుద్ధులు వచ్చాయి. ఇప్పుడు చూపు తెచ్చుకుంటే వాళ్ళని చూసి ఆనందించవచ్చుగా. నా మాట విని డాక్టర్ దగ్గరికి వెళ్తాం పద".

"చూడండి. మిమ్మల్ని గురించి - అంటే వినినటువంటి మీవికార రూపం గురించి కాదు - మీ ఔన్నత్యం గురించి నేను ఊహించుకున్న రూపం చాలా అందమైనది. దానిని నేను మాటలలో వర్ణించలేను. నా దృష్టిలో - అదే మనో దృష్టిలో దేవునికి కూడా అంతటి గొప్ప రూపం లేదు. ఆ రూపాన్ని అలాగే వుండిపోనీండి. తెల్లని గోడ మీద చిన్న నల్ల చుక్క వున్నా అది ఆ రూపాన్ని పాడుచేస్తుంది. నా మనసులోని మీ మనోరూపానికి మచ్చ తెచ్చే అవకాశం కల్పించదలచుకోలేదు. మీ రూపాన్ని చెరిగిపోకుండా, నా మనసులో అలాగే వుండిపోనీండి" అంది సీత తాదాత్మ్యంలో అరమోడ్చుగా మూసుకున్న కన్నులతో.

రాజు ఏమీ మాట్లాడలేక మౌనంగా వుండిపోయాడు. అప్పటివరకూ అతనికి సీత బాహ్య సౌందర్యమే కళ్ళముందు మెదులుతూ వచ్చింది. ఆ క్షణంలో ఆమె వ్యక్తిత్వం హిమాలయాలకన్నా ఉన్నతంగా అనిపించింది. ఆమె రూపం దేవపారిజాతాల కన్నా మించిన అందం, స్వచ్ఛత కలిగినదనిపించింది. వర్ణనాతీతమైన ఆ రూపం అతని మనో నయనాల ముందు సాక్షాత్కరించింది.

(ఆంధ్రజ్యోతి, 1995 దీపావళి ప్రత్యేక సంచిక)